

مشورہ

اور یہ بھی المیہ رہا ہے کہ فیلڈ مارشل ایوب خان جب عشرہ ترقی کے جشن پر قومی وسائل لٹا رہے تھے تو عوام میں ان کے خلاف ایک آتش فشاں پھٹنے کو تیار ہو رہا تھا۔ وہ جن درآمد شدہ اقتصادی ماہرین کی لفاظی اور ان کے معاشی فلسفے کے سحر میں کھو کر اعداد و شمار کے گورکھ دھندوں سے قوم کو بہلا رہے تھے تو ملک شدید طبقاتی تضادات کا شکار ہو چکا تھا۔ وہ جس صنعتی تعمیر کو اپنا کارنامہ گردان رہے تھے۔ وہ بدعنوانی کی نئی داستانیں بن کر سامنے آرہی تھیں اور وہ مشرقی پاکستان میں جب ترقیاتی کارناموں پر فخر کر رہے تھے تو ملک دو لخت ہونے کی طرف بڑھ رہا تھا اور بھی ان کے خلاف جب گلی محلوں میں نعرے لگانا شروع ہوئے تو یہ سمجھنا ان کے لیے دشوار تھا کہ اس احتجاج کا آخر جو کیا ہے؟ فیلڈ مارشل کو اپنے دور اقتدار کے وہ ابتدائی دن یاد تھے جب عوام کی اکثریت برس برس ہا برس سے ناکام اور بدعنوان سیاست دانوں کی کنگش اور اقتدار کے لیے ان کی سازشوں سے بیزار ہو کر انھیں خوش آمدید کہا کرتی تھی۔ ملکی پیداوار میں اضافے کے اعلان سن کر عیش کیا کرتی اور ان کے وضع کردہ نظام حکومت میں بھرپور شریک بھی تھی۔ آخری تین برسوں میں فیلڈ مارشل کے لیے نئے محاذ کھلتے چلے گئے۔ وہ امریکہ جو ۱۹۵۸ء میں ایوب خان کو اقتدار تک لانے میں معاون تھا اور جس کی نوازشات کی بارش کئی برس ان پر حاوی رہی۔ اب انھیں ہٹانے کے لیے فعال تھا اور بد قسمتی سے ہماری تاریخ کے ہر حکمران کی طرح ایوب خان بھی ایک ایسے نظام کے تابع ہو چکے تھے جہاں آنکھیں تو ہوتی ہیں بینائی نہیں ہوا کرتی، کان ہوتے ہیں سماعت نہیں ہوتی، دماغ تو ہوتا ہے فراست نہیں اور اختیار تو ہوتا ہے لیکن وہ اس کے مناسب استعمال سے قاصر ہوتے چلے جاتے ہیں۔ اقتدار کے ایوانوں میں خوش گفتار مکڑیاں ہر لمحہ ایسے جال بنتی رہتی ہیں جن کے سوتے صرف خوشامد سے ہی پھوٹتے ہیں اور وہ وقت مقررہ پر حکمرانوں کی شعوری کوشش نہ ہونے کے باوجود ان سے کوئی ایسا فیصلہ ضرور صادر کر دیتی ہیں جو انھیں زوال کی اتھاہ گہرائیوں کی طرف دھکیل دیتا ہے اور یہ جملہ میں نے پچھلی تحریر میں بھی لکھا تھا کہ ”آپ کی اصل طاقت وہ ہوا کرتی ہے جو آپ استعمال نہیں کرتے۔ اور وہ مشورے ہوتے ہیں جنہیں آپ رد کر دیا کرتے ہیں۔“

ایوب خان کے خلاف جب بین الاقوامی طاقتوں نے اپنا محاذ بنایا تو سول اور ملٹری Establishment کو بھی اس سے باخبر کر دیا گیا تاکہ انھیں فیصلہ کرنے میں آسانی رہے۔ تبھی ان کے نامزد وزیر دفاع اے آر خان نے ۱۹ مارچ ۱۹۶۹ء کو ان کے خلاف چارج شیٹ پڑھ کر سنائی اور انھی کے نامزد فوجی سربراہ جنرل آغا محمد یحییٰ خان نے چھ روز بعد انھیں معزول کر کے ملک میں مارشل لاء نافذ کر دیا۔ عجب معاملہ یہ رہا کہ برطانی سے کئی برس پہلے ۱۹۶۵ء کی جنگ کے دوران ہی ایوب خان کو اس بات کا اندازہ ہو چکا تھا کہ امریکہ ان کے ساتھ ہاتھ کر گیا ہے۔ کیوں کہ ایک طرف انھیں

اشارہ تھا کہ وہ مقبوضہ کشمیر آزاد کروا کر تاریخ میں امر ہو سکتے ہیں تو دوسری طرف بھارتی قیادت کو بھی مشورہ تھا کہ جو اب مغربی پاکستان پر حملہ آور ہو جاؤ اور یہ حقیقت بھی کسی سے ڈھکی چھپی نہیں کہ مجیب الرحمن کے دو قابل اعتماد ساتھیوں تاج الدین اور روح القدس نے ”پچھے نکات“ کن دستاویزات اور ہدایات کی روشنی میں تیار کیے تھے اور جن کے اعلان پر ۱۵ فروری ۱۹۶۶ء کو سیاسی جماعتوں کے کنونشن میں موجود ۹۹ فیصد سیاست دان حیرت زدہ رہ گئے تھے اور پھر آئندہ چند برسوں میں رقم ہوتی تاریخ کے المناک باب آج بھی جیسے خون چوس رہے ہیں۔

برس با برس بعد کے موجودہ حالات بڑی حد تک مختلف ضرور ہیں لیکن بہر حال یہ ضرور طے ہے کہ امریکہ اگر صدر مشرف سے کئی امور پر خوش تو کئی پر ناخوش بھی ہے۔ خوشی کے اشاروں میں جلاوطن سیاسی قیادت کا وطن لوٹ کر کسی تحریک کو منظم نہ کرنا، بلوچستان پر خاموشی، جمہوری اور سیاسی عمل پر محض بیانات اور بھارت کی طرف سے ہمارے لیے دوستی کا ہاتھ وغیرہ سمجھے جاسکتے ہیں۔ لیکن ان کے عوض افغانستان کی بدتر ہوتی صورتحال میں پاکستان کے موجودہ کردار سے مطمئن نہیں۔ ایران کے ساتھ اگر امریکہ کی محاذ آرائی ٹل جاتی ہے اور دونوں ممالک کے درمیان مفاہمت کے دروازے کھلتے ہیں تو یہ پاکستان پر مزید دباؤ کا سبب ہوگا۔ کیوں کہ ایران، افغانستان اور عراق کی دلدل میں پھنسے امریکہ کی بھرپور مدد کے عوض مراعات حاصل کرنے کی بہتر پوزیشن میں آ رہا ہے۔ اور ایک بہترین خارجہ پالیسی کے باعث اگر صدر احمدی نژاد کا اب امریکی ویزے کے حصول کے بعد اقوام متحدہ کی سیکورٹی کونسل کے اجلاس سے خطاب خلیج میں ایک نئے معرکے کو تو تالتا نظر آ رہا ہے لیکن جیسا کہ پہلے عرض کیا کہ یہ پاکستان پر مزید دباؤ کا سبب بننے جا رہا ہے اور اس امریکہ ایران مفاہمت کی کوششوں اور سعودی عرب کے تعاون سے ترتیب پاتی نئی فلسطینی حکومت جہاں امریکی سیکورٹی کونسل میں موجود Elliot Abrams جیسے انتہا پسندوں کو پریشان کر رہی ہے۔ وہاں یہ تمام انتہا پسند قوتیں خود افغانستان اور شمالی قبائلی علاقوں میں صدر مشرف کے کردار پر بھی مطمئن نہیں۔ چنانچہ غالب امکان یہی ہے کہ اس محاذ کے بند ہونے کی صورت میں واشنگٹن کے تیور اسلام آباد کے لیے مزید بگڑیں گے۔

”میرے مطابق“ ملک کا موجودہ بحران براہ راست نہ سہی لیکن کسی نہ کسی حد تک اس دباؤ کی ابتداء ضرور ہے جس کا اشارہ حکومت میں شامل کئی اہم شخصیات کا اس بحران کے دوران خود کو لا تعلق کر لینا ہے۔ صدر مشرف نے درست کہا کہ تمام تر غلط اقدامات کی ذمہ داری ان پر ڈالنا غلط ہے لیکن یہ بھی درست ہے کہ جہاں تمام تر قوت کا ارتکاز بھی صدر ہی کی ذات تک ہے، وہاں انہیں اس الزام کے لیے تیار رہنا چاہیے۔ انہیں یہ حقیقت بھی سمجھ لینی چاہیے۔ ان کے ارد گرد جمع سیاسی مشیران گرامی انہیں اس ”نظام“ کا دیا ہوا تحفہ ہیں ان کے وفادار دوست نہیں۔ یہ سب پہلے کسی اور کے جاں نثار تھے اور آئندہ کسی اور کے حاشیہ بردار ہو سکتے ہیں۔ ان میں اکثریت کی خاموشی اور ہچکچاہٹ وہ اشارہ ہے جو صدر مشرف کو سمجھنا چاہیے۔ امریکہ کو چیف جسٹس یا انتخابات کے شفاف ہونے سے نہیں افغانستان سے دلچسپی ہے۔ وہ آپ کو بہت کچھ دے کر جو اب آپ سے اس سپردگی کا متقاضی ہے جس سے آپ کو ہچکچاہٹ ہے۔ خارجی اور داخلی دونوں طرف دباؤ بڑھنے جا رہا

ہے اور وہ پرکشش سیاسی نقشہ جس کے مطابق صدر مشرف کو اگلے کچھ عرصے میں موجودہ اسمبلیوں سے دوبارہ منتخب ہو کر انھیں توڑ کر نئی پارلیمنٹ کا انتخاب اور پھر اس سے اعتماد کا ووٹ حاصل کرنا تھا۔ ابھی سے عدلیہ کے حالیہ بحران اور قانونی موٹو گائیڈوں کی نذر ہو چکا ہے۔ بے نظیر بھٹو خود کو بہتر ڈیل کی پوزیشن میں لارہی ہیں۔ وہ براہ راست صدر مشرف کے استعفیٰ اور وطن واپسی کے بجائے صرف یہ پیغام دے رہی ہیں کہ طالبان کی بڑھتی ہوئی قوت کے خلاف ان کی شمولیت کے بغیر فتح ناممکن ہے۔

شراکت اقتدار اور ان قوتوں سے خود کو الگ رکھ رہی ہیں جو اس وقت واشنگٹن میں بہت زیادہ قابل قبول نہیں۔ دلچسپ بات یہ ہے کہ میاں نواز شریف کو پچھلے دنوں دیہی میں عین تب پہنچنا تھا جب یہاں سے محترمہ کی فلائیٹ امریکہ کے لیے روانہ ہو چکی ہوتی۔ بٹھراؤ نیر پورٹ پر غیر متوقع ہڑتال کے باعث پروازیں اس طرح تاخیر کا شکار ہوئیں کہ دونوں سابق وزرائے اعظم گھنٹوں تک دیہی میں موجود رہے لیکن ایک دوسرے سے گفتگو سے پرہیز کیا اور شاید یہ بات بھی قارئین کے لیے دلچسپی کا امر ہو کہ شہباز شریف اور اسحاق ڈار سمیت دیگر کئی رہنماؤں کے برعکس میاں نواز شریف کو امریکہ کا ویزا نہیں مل سکا۔ اسفندیار ولی خان کی یہاں محترمہ سے ملاقات بھی اہم ہے اور وہ بڑی حد تک محترمہ کے موجودہ حالات میں نظریاتی حلیف ہیں اور صدر مشرف کے کئی قریبی ساتھی بھی۔ مسلم لیگ ”ق“ پر تکیہ کیے جانے کے بجائے محترمہ سے مفاہمت کے لیے کوشاں ہیں اور ان ٹریک ٹونڈا کرات کے لیے گزشتہ کئی ماہ سے لندن اور اسلام آباد سے دیہی آتی پروازوں میں مسافروں کی فہرست بڑی دلچسپ ہے۔ محترمہ بہر صورت انتخابات سے پہلے وطن واپسی پر اصرار کر رہی ہیں اور انھوں نے بلاول اور بختاور دونوں کو امریکہ کی اہم درس گاہوں میں داخل کروا دیا ہے جب کہ چھوٹی آصفہ انھی کے ساتھ رہے گی۔ فی الحال یہ کہنا مشکل ہے کہ بلی چوہے کے اس کھیل میں کیا نقشہ ابھرے گا تاہم یہ طے ہے کہ اگلے چند ماہ کسی بھی طور پرسکون گزرنے کے امکانات یوں معدوم ہیں کہ یہ انتخابات کا سال ہے۔ ان انتخابات کا..... جن کی تیاری ابھی سے ڈرائنگ روموں، کئی دارالحکومتوں اور سرٹکوں پر شروع ہو چکی ہے۔ یہ طے ہے کہ Establishment محترمہ کو ان کی شرائط پر واپس نہیں آنے دے گی اور دینی، سیاسی جماعتوں اور مسلم لیگ نواز شریف کو ان پر کہیں زیادہ فوقیت دے گی۔ صدارتی انتخابات اور انتخابی مہم کے ساتھ ساتھ چیف جسٹس کے خلاف ریفرنس طویل سماعتی مراحل سے گزرے گا۔ ہر لمحے پر Establishment سیاسی اور مذہبی جماعتیں اور غیر ملکی قوتیں اپنا اپنا کھیل کھیلیں گی؟ صدر اپنے اس بیان پر خود کہاں تک متفق ہیں کہ یہ تمام احتجاج سیاسی جماعتیں کر رہی ہیں۔ میں اس نقطہ نظر سے شدید اختلاف کرتا ہوں صرف یہ عرض کروں گا کہ سیاسی جماعتیں اس بحران کو مستقبل میں کوئی شکل شاید دے سکیں۔ لیکن اس وقت وہ بڑی حد تک آپ کے ہم رکاب ہیں۔ صدر مشرف کے لیے اگلے چند ماہ اہم ہیں۔ فیصلہ وہ کیا کریں گے۔ یہ وقت ہی بتائے گا لیکن وہ مشورہ ایک بار پھر کہ آپ کو دیئے گئے کئی مشورے رد کر دینا ہی اس وقت آپ کی طاقت ہوگا“ چاہیں تو وہ اس مشورے کو بھی رد کر دیں۔

(مطبوعہ: روزنامہ ”جنگ“، ۲۱ مارچ ۲۰۰۷ء)